

Fatehlərin qürur tablosu



Kahramanmaraşdakı “Azərbaycan” məhəlləsi çağdaş Türk qardaşlığı əfsanəsidir

Hər gələn gün Türkiyə–Azərbaycan qardaşlığından yeni və xoş soraqlar gətirir. Dünyada tayı-bərabəri olmayan iki xalq arasında ən ali münasibətlərin əyani sübutlarının sayı yüzü, mini çoxdan keçib. Bu tarixi günləri müjdələyənlərin kimliyinə diqqət yetirsək, görərik ki, təəccüblü heç nə baş vermir. Onlar bugünün reallığını 30 il bundan əvvəl görürdülər. Ümummilli lider Heydər Əliyevin hələ ötən əsrin sonlarında dediyi “Bizim tariximiz bir, dilimiz bir, dinimiz birdir. Heç bir qüvvə, kimsə, heç bir ölkə Türkiyə–Azərbaycan dostluğuna mane ola bilməz. Bizim dostluğumuz sarsılmazdır, əbədidir və əbədi olaraq qalacaqdır” sözlərinin öz təsdiqini əyani tabloda tapmasına şahidlik etməyin özü tarixi şans, tale qismətidir.

Fatehlərin qürur tablosu

(əvvəli 1-ci səhifədə)

2023-cü il fevralın 6-da qardaş Türkiyədə baş verən güclü zəlzələ nəticəsində on minlərlə insanın həlak olması və xəsarət alması Azərbaycan xalqını dərinəndən sarsıtdı. Təbii fəlakətin ilk dəqiqələrində Prezident İlham Əliyev türkiyəli həmkarı və dostu Rəcəb Tayyib Ərdoğanla zəng edərək ölkəmizin qardaş dərdinə şərik çıxdığını, dövlətimizin və xalqımızın belə acı gündə onun yanında olduğunu bildirdi.

“Azərbaycan hər zaman olduğu kimi, ilk dəqiqələrdən, ilk saatlardan qardaş Türkiyənin yanında idi və öz dəstəyimizi, öz həmrəyliyimizi həmişə olduğu kimi nümayiş etdirmişik. Əgər bu acı faciənin fəsadlarının aradan qaldırılmasına bir balaca kömək edə bilmişiksə, bunu özümüz üçün şərəf bilirik. Hər zaman Türkiyə də bizim yanımızdadır, yaxşı günlərdə, çətin günlərdə”. Fevralın 8-də Türkiyənin Bakıdakı səfirliyini ziyarət edərək zəlzələ nəticəsində çoxlu sayda insanın həlak olması ilə əlaqədar başsağlığı verən Prezident İlham Əliyevin xatirə kitabına yazdığı bu sözlər qardaş elin çətin günündə hər bir azərbaycanlının hisslərini ifadə edirdi. O çətin günlərdə Azərbaycan xalqı doğma qardaşlarına dəstək olmaq üçün yardımtoplama mərkəzlərinə gecə-gündüz demədən üz tutdu, yardımların göndərilməsi fasiləsiz davam etdirildi.

**

Sevinc paylaşılarda böyüyür, dərd bölüşüləndə azalır – deyib müdriklərimiz. Biz bir-birimizin sevincinə sevinməyi, dərdinə şərik olmağı bacaran xalqıq. Xalq sözünü ona görə tək halda yazdıq ki, Anadolu türkcəsində bir ananın dünyaya gətirdiyi və o çağlar işlədilan qarındaş ifadəsindən yaranmış indinin qardaş kəlməsi eyni qanın, eyni soyun daşıyıcısı olduğumuza dəlalət edir. Bəli, qardaşlar sevinclərini də, kədərlərini də iç-içə, göz-gözü yaşayarlar. “Çətin günün ömrü az olar”. Bu kəlam da babalarımızdan bizə miras qalıb. Qardaş dəstəyini çiyində hiss edən Türkiyə bu yükün altından Azərbaycanla birgə çıxdı, acısını unutmadan qəddini dikəltdi, yaralarını tez sarıdı.

Kahramanmaraş vilayətində açılışı edilən “Azərbaycan” yaşayış məhəlləsi məhz çiyin-çiyinə verərək çətinliyin öhdəsindən birlikdə gəlməyi bacaran qardaşlığın əyani isbatı, tarixi təzahürüdür. Bunu məhəllənin açılış mərasimindəki çıxışlarında Türkiyə və Azərbaycan liderləri bir-mənalı şəkildə vurğuladılar.

“Azərbaycan” məhəlləmiz bizim ən mötəbər layihələrimizdən biridir, qürur tablomuzdur” – deyən Türkiyə lideri o çətin dövrdə köməyə ilk gələnlərdən biri Can Azərbaycan olduğunu qürurla bildirdi: “Fəlakət xəbərini alar-almaz “Səninləyəm, Türkiyəm!” deyərək qardaş köməyi başladı, avtomobilinin tavanına varını-yoxunu yığaraq millətimizə kömək etməyə çalışan, duaları, dəstəkləri, səmimi göz yaşları ilə kədərimizi bölüşən Azərbaycan xalqının həmrəyliyini heç vaxt unuda bilmərik və



unutmayacağıq. Xüsusilə, İlham qardaşımızın və hörmətli həyat yoldaşı Mehriban xanımın yardım səfərbərliyimizə verdiyi böyük töhfənin könlümüzə də daim ayrı bir yeri var”.

“Biz yaxşı günlərdə də, ağır günlərdə də daim bir-birimizin yanındayıq, bir-birimizin gücünü artırırıq və bu gün Türkiyə–Azərbaycan qardaşlığı, birliyi nəinki bölgəmiz üçün, dünya çapında önəmli faktordur”. Bu fikirləri Prezident İlham Əliyev açılış mərasimindəki çıxışında söyləndirib. “Dörd il bundan əvvəl hörmətli Cümhurbaşqanı ilə Şuşa şəhərində imzaladığımız Şuşa Bəyannaməsi bizim münasibətlərimizi ən yüksək zirvəyə qaldırdı. Şuşa Bəyannaməsi bizim münasibətlərimizi rəsmən müttəfiqlik səviyyəsinə qaldırdı. Biz dostuq, qardaşıq, müttəfiqik, həm siyasi, həm iqtisadi, həm enerji, nəqliyyat, hərbi və bütün başqa sahələrdə Türkiyə və Azərbaycan iki qardaş ölkə bir birinin yanında inamla və uğurla irəliləyir” – dövlətimizin başçısı qeyd edib.

Türk dünyasının iki böyük liderinin ələ verib çiyin-çiyinə dayandığı möhtəşəm mənzərəni fatehlərin qürur tablosu kimi xarakterizə edə bilərik.

ARAYIŞ: Ümumi sahəsi 32 hektar olan, məktəb və uşaq bağçası, Heydər Əliyev adına ibtidai məktəb və mədəniyyət mərkəzinin salındığı məhəllədə 71 yaşayış binası inşa olunub. Eyni zamanda, burada məskunlaşacaq sakinlərin işlə təmin olunması məqsədilə 799 ticarət obyekti istifadəyə verilib. Layihənin 100 milyon ABŞ dolları məbləğində hissəsi Azərbaycan hökuməti tərəfindən icra olunub.

*

Tarix şahidlik edir ki, Azərbaycan və Türkiyə arasında qardaşlıq münasibətləri XX əsrin əvvəllərindən etibarən yüksələn xətlə inkişaf etməyə başlayıb. İki ölkənin və xalqın ortaq tarixi, mədəniyyət və dil bağları münasibətləri daha da möhkəm-

ləndirib. 1918-ci ildə Azərbaycan Xalq Cümhuriyyəti qurulduqda Osmanlı İmperiyasının varisi olan Türkiyə müstəqil dövlətimizi ilk dəstəkləyənlərdən, diplomatik əlaqələr yaradanlardan olub. Doğrudur, SSRİ dövründə iki ölkə arasında əlaqələr əsasən qeyri-rəsmi xarakter daşıyırdı. 1991-ci ildə Azərbaycan müstəqilliyini bərpa etdikdən sonra isə münasibətlər yaxın və intensiv təmaslarla əvəz olunmağa başladı. Həmin dövrdən etibarən ölkələrimiz arasında siyasi və iqtisadi sahədə dərin əməkdaşlıq quruldu, Türkiyə Azərbaycana siyasi və diplomatik dəstək verdi. Qardaş Türkiyə ölkəmizin suverenliyinə və ərazi bütövlüyünə olan dəstəyini, xüsusilə keçmiş Qarabağ münaqişəsi zamanı açıq şəkildə nümayiş etdirdi. Məhz həmin dövrdən etibarən iki ölkə arasında münasibətlər tərəfdaşlıqdan qardaşlıq səviyyəsinə ucalmağa başladı. Bu doğma təmaslar iki qardaşın ətrafında digər türkdilli ölkələrin də cəmləşməsinə təkan vermiş oldu. Bu gün Türk dünyası özündə 7 dövləti və bir neçə ərazini birləşdirir. Bu dövlətlər dil, mədəniyyət və tarix baxımından bir-biri ilə sıx əlaqəlidir. Türkiyə və Azərbaycan Türk dünyasında liderlik edən əsas ölkələrdir. 2009-cu ildə yaradılan Türkdilli Dövlətlərin Əməkdaşlıq Şurası (sonradan Türk Dövlətləri Təşkilatına çevrilib) türk dövlətləri arasında əməkdaşlığın inkişafına və birliyin möhkəmlənməsinə xidmət edir.

Vahid Türk coğrafiyasına – Turana gedən yolda əzm və fədakarlıq nümunələri göstərən Bakı Ankara ilə birlikdə bu gün TDT-nin lokomotivinə çevrilib. Bu məqamda Prezident İlham Əliyevin 2024-cü il fevralın 14-də Milli Məclisdə keçirilən andiçmə mərasimində dediyi sözləri yada düşür: “Bizim üçün əsas beynəlxalq əməkdaşlıq prioriteti Türk Dövlətləri Təşkilatıdır, çünki bu təşkilat Azərbaycanın mədəni və tarixi baxımdan aid olduğu ailəni – Türk dünyasını təmsil edir. Biz beynəlxalq təşkilatlarla bağlı bundan sonra da öz addımlarımızı atacağıq. İlk növbə-



də, Türk Dövlətləri Təşkilatı çərçivəsində söylərimizi davam etdirəcəyik. Bu, bizim üçün prioritetdir, mən bunu açıq demək istəyirəm, yəqin ki, indi aparılan siyasət də hər kəsə bunu aydın göstərir. Bu, bizim üçün əsas beynəlxalq təşkilatdır, çünki bu, bizim ailəmizdir. Bizim başqa ailəmiz yoxdur. Bizim ailəmiz Türk dünyasıdır”.

*

Bu gün Türk ailəsinin ağsaqqalı saydığımız Türkiyənin hər tərəfində xüsusi ab-hava var. Axı, Kahramanmaraşda salınan “Azərbaycan” məhəlləsi, sadəcə, yaşayış məkanı deyil, eyni zamanda, Azərbaycan–Türkiyə qardaşlığının, sarsılmaz dostluğunun və ağır gündə bir-birinə dəyək olmanın əyani sübutudur. Bu layihə bir daha göstərdi ki, Azərbaycan və Türkiyə təkcə dost və müttəfiq deyil, həm də eyni ruhu, eyni taleyi bölüşən “Bir millət, iki dövlət” anlayışına sahib çıxan ölkələrdir. Böyük öndərlər – Mustafa Kamal Atatürkün “Azərbaycanın sevinci bizim sevincimiz, kədəri bizim kədərimizdir”, Heydər Əliyevin “Biz bir millət, iki dövlətik” tezisləri bu gün qardaşlığa bələdçilik edir. Bəli, Azərbaycan–Türkiyə qardaşlığı dünyaya nümunədir.

Yazımızı Türkiyə Prezidenti Rəcəb Tayyib Ərdoğanın “X” sosial şəbəkəsindəki hesabında Azərbaycanla bağlı paylaşımı ilə bitiririk: “Biz eyni bayrağın kölgəsində dua edən, eyni istiqlal üçün can verən bir millətin iki dövləti, tək ürək daşıyan övladlarıyıq. Ayrılarımı könül candan, Türkiyə Azərbaycandan?”.

Bəli, biz daha “Ayrılıq” mahnısına kövrəlmirik. Bu gün biz hilallı-ulduzlu qoşa bayraqlarımızdan cuşa gələn, çırpınan Qara dənizə baxıb, kahramanmaraşlıların İlham Əliyevə ünvanladığıları “Qarabağın fatehi!” nidasını eşidib qürurla sayğı duruşu alan millətik!

PS. Kahramanmaraş vilayətinin rəsmilərinə şəhərdəki “Xocalı Milli Bağ Parkı”nda “Dəmir yumruq” abidəsinin

qoyulması ilə bağlı təklif təqdim olunub. Özündə Xalq–Ordu–Lider vəhdətini ehtiva edən “yumruq”un Azərbaycanın Kahramanmaraşdakı cəsarət və qətiyyət möhürü kimi daim anılacağı şübhəsizdir.

İmran BƏDİRXANLI
XQ



Azərbaycanın Kahramanmaraşda inşa etdiyi binalardan birindəki bu gözəl çarpayıda 2 il 3 ay 2 həftəlik Elvin mışıl-mışıl uyuyacaq. Bunu misal olaraq deyirik. Müdhiş zəlzələnin baş verdiyi gün bir oğlan uşağı dünyaya gəldi. Adını körpəni və anasını real ölümdən xilas edən azərbaycanlı həkimin şərəfinə Elvin qoydular. Elvin İsazadə sonralar həmin hadisəni belə xatırlayacaq: “Dörd günlük yuxusuzluq, yorğunluq və stressdən sonra keçirdiyim hissləri izah edə bilmirəm. Zəlzələ bölgəsində dünyaya gələn körpəyə ata-anası mənim adımla verdi. Allah körpə bəlamıza gözəl həyat nəsib eləsin”. Kahramanmaraşdakı “Azərbaycan” məhəlləsində böyüyəcək bütün Elvinlər qardaşlığın rəmzinə, qürur mənbəyinə çevriləcək. Dünya nə belə qardaşlıq tanıyır, nə də qürur bilir...